
वैदिक साहित्य 


भारत के पश्चिमोत्तर भाग में स्थित सप्तसिन्धु प्रदेश के निवासियों की साहित्यिक 
अभिव्यक्ति मौखिक रूप से जिस भाषा में हुई उसे वैदिक संस्कृत कहते हैं। इस भाषा 
में बहुमूल्य साहित्यिक परम्परा चली जो धार्मिक एवं लौकिक विषयों से भी भरी थी। 
वैदिक साहित्य तात्कालिक समाज की प्रवृत्तियों को समझने में बहुत उपादेय है। वैदिक 
साहित्य के धार्मिक विषयों में यज्ञ, देवता, उनके स्वभाव, भेद आदि आए हैं, तो लौकिक 
विषयों में मानव की इच्छाएँ, संकट और उनके निवारण, समाज का स्वरूप, चिकित्सा, 
दान, विवाह आदि हैं। इनसे समाज के विविध पक्षों का बोध होता है। वैदिक साहित्य के 
विकास का समय 6000 ई.पू. से 800 ई.पू. तक माना जाता है। इस कालावधि में चार 
चरणों में साहित्य का विकास देखा जाता है। 

1. संहिता -- संहिताओं में वैदिक मन्त्रो का संग्रह है। इनके चार मुख्य रूप हैं: 
ऋग्वेदसंहिता, यजुर्वेदसंहिता, सामवेदसंहिता तथा अथर्ववेदसाहिता। इनका विभाजन 
वैदिक यज्ञों में काम करने वाले चार ऋत्विजों (यज्ञ कराने वालों) के कार्यों को ध्यान में 
रखकर हुआ था। यज्ञों में ये चार ऋत्विज होते थे-- होता, अध्वर्यू, उद्गाता तथा ब्रह्मा। 
होता देवताओं को यज्ञ में बुलाता है और ऋचाओं का पाठ करते हुए यज्ञ-देवों की स्तुति 
करता है। होता के प्रयोग के लिए उपयोगी मन्त्रों का संग्रह ऋग्वेदसंहिता में है। अध्यवर्य 
का काम यज्ञ का विधिपूर्वक सम्पादन है। इसके लिए आवश्यक मन्त्र यजुर्वेदसंहिता में 
संकलित हैं। उद्गाता का काम यज्ञ में ऋचाओं का सस्वर गान करना है। वह मधुर स्वर में 
देवताओं को प्रसन्न करता है। उसके उपयोग के लिए क्रग्वेदसंहिता के मंत्र सामवेदसंहिता 
में संकलित किए गए हैं। ब्रह्मा नामक ऋत्विज्‌ यज्ञ का पूरा निरीक्षण करता है, जिससे 
कोई त्रुटि न हो। यद्यपि वह सभी वेदों का ज्ञाता होता है, किन्तु उसका अपना विशिष्ट 
वेद अथर्ववेद-संहिता है। इन संहिताओं का अध्ययन विभिन्न परिवारों में पृथक्‌ू-पथक्‌ 
रूप से होता था, परिणामस्वरूप कालान्तर में इनकी अनेक शाखाएँ हो गई। आज वैदिक 
संहिताओं की कुछ ही शाखाएँ उपलब्ध हैं 

2. ब्राह्मण -- ब्राह्मण-ग्रन्थों का मुख्य उद्देश्य संहिताओ के मंत्रों द्वारा यज्ञो की 
व्याख्या करना था। इस प्रसंग में बहुत-सी नैतिक, सामाजिक तथा राजनीतिक बातें भी 
आई हैं। वैदिक धर्म का सांगोपांग विवेचन इन ग्रन्थों में किया गया है। वैदिक संहिताओं 
की प्रत्येक शाखा की व्याख्या करने वाले ब्राह्मण-ग्रन्थ पृथक्‌-पृथक्‌ हैं। 

3. आरण्यक -- ब्राह्मण-ग्रन्थों से सम्बद्ध आरण्यकों की रचना वनों में हुई 
वैदिक कर्मकाण्ड, अनुष्ठान की उत्पत्ति और उसके महत्त्व के विषय में ऋषियों का जो 
चिन्तन हुआ, उसे आरण्यकों में रखा गया। ब्राह्मण-ग्रन्थो के समान ये भी सरल गद्य में 
ही लिखे गए। विभिन्न वैदिक संहिताओं की शाखाओं के आरण्यक भी पृथक्‌-पृथक्‌ थे। 
कर्मकाण्डी जनसमुदाय को ज्ञानकाण्ड की ओर लगाने का प्रयास इन आरण्यकों में हुआ 
है। इनका सम्बन्ध वानप्रस्थ आश्रम से था। 

4. उपनिषद्‌ -- वैदिक साहित्य के विकास के अन्तिम चरण में उपनिषद्‌-ग्रन्थ 
आते हैं। इनमें दर्शन-शास्त्र की विवेचना हुई, यद्यपि यह शास्त्र यत्र-तत्र पहले भी संहिताओं 
और आरण्यकों में आ चुका था। उपनिषदों में गुरु-शिष्य के संवादों के रूप में बहुत गूढ़ 
बातें कही गई हैं। आत्मा, ब्रह्म तथा संसार के रहस्यों को इन विवेचनाओं में प्रकाशित 
किया गया है। वैदिक साहित्य के अन्तिम भाग में होने तथा वैदिक दर्शन के विकसित रूप 
को प्रकाशित करने के कारण इन्हें वेदान्त भी कहा जाता है। 

मूल वैदिक साहित्य को समझाने और उनका उपयोग बताने के लिए वेदाङ्ग ग्रन्थ 
बने। इनके छ: भेद हैं शिक्षा (उच्चारण की बिधि), कल्प (कर्मकाण्ड तथा आचार), 
छन्द (अक्षरों की गणना के आधार पर पद्यात्मक मन्त्रों के स्वरूप का निर्धारण तथा 
नामकरण), निरुक्त (वैदिक शब्दों का निर्वचन या व्याख्या), व्याकरण (शब्दों की व्युत्पत्ति) 
तथा ज्योतिष (यज्ञ के समय का निरूपण)। इन्हें उपयोगिता की दृष्टि से वैदिक साहित्य 
में ही रखा जाता है, यद्यपि इन विषयों से सम्बद्ध ग्रन्थ लौकिक संस्कृत भाषा में लिखे 
गए। वेदांग प्रायः सूत्रात्मक हैं और वैदिक कर्मकाण्ड की विपुलता को संक्षिप्त वाक्यों में 
प्रकाशित करते हैं। मुख्य रूप से कर्मकाण्ड से सम्बद्ध कल्प-ग्रन्थों को सूत्र-साहित्य में 
रखा जाता है। इनके मुख्य चार भेद हें-- श्रौतसूत्र (वैदिक यज्ञों की प्रक्रिया बतलाने वाले), 
गृह्य-सूत्र (व्यक्तिगत एवं पारिवारिक जीवन से सम्बद्ध कर्मकाण्ड का वर्णन करने वाले), 
धर्मसूत्र (धार्मिक एवं सामाजिक नियमों, कर्त्तव्यो और अधिकारों का वर्णन करने वाले) 
तथा शुल्ब-सूत्र (यज्ञवेदिका को नापने और उसके निर्माण का वर्णन करने वाले)। 

बैदिक साहित्य के प्रमुख ग्रन्थों का परिचय 


1. ऋग्वेद -- ऋग्वेद विश्व का प्रथम व्यवस्थित उपलब्ध ग्रन्थ है। सप्तसिन्धु प्रदेश 
में रहने वाले आर्या ने जो अपने धार्मिक विचार तथा दार्शनिक भावनाएँ काव्य-रूप में 
व्यक्त की थीं, उन्हीं का संग्रह ऋग्वेद-संहिता है। ऋग्वेद के समय में जो सांस्कृतिक चेतना 
थी, वही आज भी भारतीय मानस में वर्तमान है। इससे संस्कृत की धारा के निरन्तर प्रवाह 
की पुष्टि होती है। ऋग्वेद के रचनाकाल को लेकर अनेक मत प्रचलित हैं। परम्परागत 
भारतीय मत है कि वेद अपौरुषेय हैं अर्थात्‌ किसी पुरुष या व्यक्ति विशेष ने इनकी रचना 
नहीं की। वैदिक संहिताओं में संकलित मन्त्रों के साथ मन्त्र-द्रष्टा ऋषि, देवता तथा छन्द 
का उल्लेख भी प्राप्त होता है। आधुनिक विद्वान्‌ इससे सहमत नहीं हैं। उनके अनुसार 
इनकी भी रचना उसी प्रकार हुई, जिस प्रकार संस्कृत के अन्य ग्रन्थों की। अपने इसी मत 
के आधार पर उन्होंने ऋग्वेद के काल-निर्णय का प्रयास किया। काल के विषय में वे स्वयं 
भी एकमत नहीं हैं। अलग-अलग विद्वानों ने इसका काल अलग-अलग माना है। 6000 
ई. पू. से लेकर 800 ई. पू. तक इसका समय माना गया है। अधिसंख्य विद्वानों के अनुसार 
इसकी रचना 2000 ई. पू. के आसपास हुई। कतिपय पाश्चात्त्य विद्वानों के मतानुसार सिन्धु 
घाटी की सभ्यता के लोगों के साथ ऋग्वेदीय आर्यो का युद्ध होता रहता था। आर्यों के 
शत्रुओं के रूप में ऋग्वेद में पणि, दास तथा आरि का उल्लेख मिलता है। उनके मतानुसार 
इससे ऋग्वेद की रचना के काल पर प्रकाश पड़ता है। 

ऋग्वेद में अपने समय के बिखरे हुए मन्त्रों का संग्रह है, जो विभिन्न ऋषि परिवारों 
में प्रचलित थे और जिनकी परम्परा उन ऋषि परिवारों में चली आ रही थी। ऋग्वेद को 
इसी संग्रह के कारण संहिता कहा गया है। इसमें ऋचाओं का संकलन है। पूरा ऋग्वेद 10 
मण्डलों में विभक्त है। प्रत्येक मण्डल में अनेक सूक्त हैं। सम्पूर्ण ऋग्वेद में 1028 सूक्त हैं। 
कई ऋचाओं के संग्रह को सूक्त कहते हैं, जो किसी विशेष देवता या विषयवस्तु से सम्बद्ध 
होते हैं। मण्डलों का विभाजन ऋषियों के परिवारों के आधार पर हुआ है। कई मण्डलो 
में किसी एक ही ऋषि द्वारा या उसके परिवार में पठित ऋचाओं का ही संग्रह है। कई 
मन्त्रों की उद्धावना ऋषिकाओं ने भी की है, जैसे -- लोपामुद्रा, अपाला, रोमशा आदि। 
ऋचाओं की कुल संख्या 10580 है। 

इस वेद के प्रथम तथा दशम मण्डल का आकार अपेक्षाकृत बड़ा है। इनमें अनेक 
वंशों के ऋषियों की रचनाएँ हैं। इन मण्डलों को विषयवस्तु तथा भाषा के आधार पर बाद 

की रचना माना गया है। इन्हीं मण्डलो में आर्या के दार्शनिक और लौकिक विचार व्यक्त 
हुए हैं। अन्य मण्डल प्राचीनतर हैं। नवम मण्डल में सोम से सम्बद्ध मन्त्रों को एकत्र किया 
गया है। शेष मण्डलों में एक-एक गोत्र या वंश के ऋषियों की रचनाएँ हैं, इसलिए इनको 
वंश-मण्डल भी कहा जाता है। सप्तम मण्डल की ऋचाएँ सबसे पुरानी मानी जाती हैं। 

यद्यपि ऋग्वेद की इक्कीस शाखाएँ थीं, किन्तु आज केवल शाकल, आश्वलायन एवं 
शांखायन शाखा ही मिलती हैं। ऋग्वेद में आर्यो की एक लंबी बौद्धिक परम्परा प्राप्त होती 
है। इस परम्परा में धार्मिक, सामाजिक और दार्शनिक विषयों का भी निरूपण हुआ है। 
भारत की प्राचीनतम संस्कृति के विकास के ज्ञान के लिए ऋग्वेद का अनुशीलन अपेक्षित 
है। धार्मिक दृष्टि से रचित सूक्तो की संख्या इस संहिता में अवश्य ही सर्वाधिक है। ऋग्वेद 
के सूक्तां में प्रमुख रूप से इन्द्र और अग्नि देवता की प्रार्थना है। अन्य देवताओं में सविता, 
रुद्र, मित्र, वरुण, सूर्य, मरुत्‌ आदि के अतिरिक्त उषा देवी भी हैं। यही नहीं, मन्यु (क्रोध) 
के रूप में अमूर्त देवता की भी प्रार्थना की गई है। 

इन देवताओं में नियामक तत्त्व के रूप में ऋग्वेद के ऋषियों ने ईश्वर को जगत्‌ का 
नियन्ता बताया है, जिसे उन्होंने पुरुष एवं हिरण्यगर्भ भी कहा है। हिरण्यगर्भ सूक्त में कहा 
गया है कि संसार के आरम्भ में हिरण्यगर्भ ही उत्पन्न हुआ, जो समस्त चराचर का स्वामी 
था और इसी ने स्वर्ग, पृथ्वी सभी को धारण किया। विशाल पर्वत और गंभीर सागर उस 
हिरण्यगर्भ-रूप परमात्मा (प्रजापति) के अनुशासन में ही अवस्थित हैं। 

ऋग्वेद संहिता में लौकिक विषयों पर भी ऋषियों की दृष्टि पड़ी है। इसमें द्यूत-क्रीड़ा 
के दोष, मण्डूका की ध्वनि, विवाह की विधि, दान की महिमा इत्यादि विषयों का भी 
उल्लेख है। इससे प्रतीत होता है कि ऋषियों ने धर्म और दर्शन की विवेचना में तल्लीन 
होकर लौकिक विषयों की उपेक्षा नहीं की थी। उषा के सूक्ती में वैदिक ऋषियों की ललित 
भावना भी दृष्टिगत होती है। ये सूक्त परवर्ती गीतिकाव्य के स्रोत समझे जाते है 

पुरुष-सूक्त में सृष्टि की प्रक्रिया का प्रतिपादन है, तो नासदीय सूक्त में सृष्टि की 
रहस्यमयता का भी संकेत है। सृष्टि से पहले न सत्‌ था, न असत्‌। न ही उस समय मृत्यु थी, 
न अमरता। उस समय अन्धकार ही सर्वत्र वर्तमान था। इस प्रकार ऋग्वेद में गूढ़ दार्शनिक 
विचारों को भी महत्त्व दिया गया था। ऋग्वेद में बहुत से संवाद-सूक्त भी हैं, जिन्हें कुछ 
लोग नाटकों का प्रारम्भिक रूप भी कहते हैं। इन सूक्तों में पुरुरवा-उर्वशी तथा यम-यमी के 
संवाद सामान्य लोकजीवन के भावों को व्यक्त करते हैं। इन संवादो में प्रेम, हास्य, करुणा 
एवं वीरता जैसे मानवीय भावों का भी चित्रण हुआ है। 

क्रग्वेद के अनुशीलन से तात्कालिक आर्या और दासो के जीवन के विषय मे पर्याप्त 
जानकारी मिलती है। यहीं दोनों के परस्पर संघर्ष का वर्णन मिलता है। आर्य जहाँ दानी, 
उदार और धर्मनिष्ठ थे, वहाँ दास लोग कृपण, अनुदार तथा नास्तिक थे। वे विभिन्न 
प्रथाओं को मानते थे। ऋग्वेद सप्तसिन्धु प्रदेश की तात्कालिक सभ्यता और संस्कृति का 
चित्र प्रस्तुत करने वाला अद्वितीय ग्रन्थ है। 

2. यजुर्वेद -- प्राचीन काल में यजुर्वेद की कुल 101 शाखाएँ थीं। इसके दो रूप 
हें-- कृष्णयजुर्वेद तथा शुक्लयजुर्वेद। कृष्णयजुर्वेद की सर्वाधिक प्रसिद्ध शाखा तैत्तिरीय 
संहिता और शुक्ल यजुर्वेद की प्रसिद्ध शाखा वाजसनेयी संहिता है। कुछ लोग इसे ही 
मौलिक यजुर्वेद कहते हैं। इसमें केवल मन्त्रो का संग्रह है, जबकि कृष्णयजुर्वेद की संहिता 
में ब्राह्मण ग्रन्थ के विषय भी मिश्रित हैं। कृष्णयजुर्वेद की अन्य संहिताएँ हें-- मैत्रायणी, 
काठक, कपिष्ठल इत्यादि। इनका प्रचार दक्षिण भारत में अधिक है। 

यजुर्वेद अनुष्ठान-विषयक संहिता है। यज्ञ में अध्वर्यु के द्वारा प्रयुक्त मन्त्रों का इसमें 
संग्रह है। कृष्णयजुर्वेद में इन मन्त्रों के विषय में चर्चाएँ भी हैं, किन्तु शुक्लयजुर्वेद इन 
चर्चाओं से शून्य है। शुक्लयजुर्वेद में 40 अध्याय हैं, जिनमें विविध यज्ञों से सम्बद्ध मन्त्र 
संकलित हैं। इन यज्ञो में दर्शपूर्णमास, अग्निहोत्र, चातुर्मास, सोमयाग, वाजपेय, राजसूय, 
सौत्रामणि, अश्वमेध आदि प्रमुख हैं। इसके सोलहवें अध्याय को रुद्राध्याय कहते हैं, 
जिसमें रुद्र के विविध रूपों को नमस्कार किया गया है। चौंतीसवें अध्याय में शिवसंकल्प 
की प्रार्थना है। पैंतीसवें अध्याय में पितरों की प्रार्थना की गई है। अन्तिम अध्याय दार्शनिक 
दृष्टि से महत्त्वपूर्ण है, क्योंकि इसमें ईश्वर को संसार का नियामक कहा गया है। यही अध्याय 
कुछ परिवर्तनों के साथ ईशावास्योपनिषद्‌ के रूप में आया है। यजुर्वद में बहुत सुन्दर 
प्रार्थना-मन्त्र हैं, जैसे -- 

अग्ने नय सुपथा राये अस्मान्‌ 
विश्वानि देव वयुनानि विद्वान्‌ 

अर्थात, हे अग्निदेव! धन-प्राप्ति के लिए आप हमें सन्मार्ग पर ले चलें। हे देव, आप 
हमारे (अच्छे-बुरे) सभी कार्यों को जानते है 

यजुर्वेद में कुछ मन्त्र पद्यात्मक और कुछ गद्यात्मक हैं। कर्मकाण्ड में उपयोगी होने 
के कारण यजुर्वेद अन्य सभी वेदों की अपेक्षा अधिक लोकप्रिय है। वेदों के अधिकांश 
भाष्यकार यजुर्वेद पर व्याख्या लिखना अपना पहला कर्त्तव्य समझते हैं। 

3. सामवेद -- प्राचीन ग्रन्थों की सूचना के आधार पर सामवेद की 1000 शाखा 
थीं, किन्तु आज तीन-चार शाखाएँ ही उपलब्ध हैं। इनमें कौथुम शाखा अधिक लोकप्रिय 
है। सामवेद के मन्त्रो का प्रयोग यज्ञ में देवताओं के आवाहन के लिए उचित स्वर के साथ 
उद्गाता द्वारा किया जाता था। इसलिए साम-मन्त्रो का पाठ नहीं, अपितु गान होता है। 
सामवेद छन्दोबद्ध है तथा 75 मन्त्रों को छोड़कर शेष मन्त्र ऋग्वेद में भी उपलब्ध होते हैं। 
सामवेद के मन्त्रों के गान में लय तथा स्वर का विशेष विधान है। 

सामवेद संहिता के दो भाग हैं पूर्वार्चिक तथा उत्तरार्चिक। पूर्वार्चिक में आग्नेय, 

ऐन्द्र, पवमान तथा आरण्य-पर्व के रूप में मन्त्रों का विभाजन है। वस्तुत: इन देवताओं से 
सम्बद्ध मन्त्रों को पृथक्‌-पृथक्‌ रखा गया है। उत्तरार्चिक को दशरात्र, संवत्सर, एकाह आदि 
विषयों के अनुसार व्यवस्थित किया गया है। सामवेद में ग्रामगेय (स्वर-विशेष) गानों की 
संख्या सर्वाधिक है। आरण्यगान में संकटपूर्ण और वर्जित रागों को संकलित किया जाता 
था। इसलिए ये ग्रामों में नहीं गाए जाते थे। इन दोनों से सम्बद्ध क्रमश: ऊहगान और 
ऊह्यगान हैं, जो यज्ञकार्यो में साम-मन्त्रों को क्रमबद्धता प्रदान करते हैं। इस प्रकार इसमें ये 
चार महत्त्वपूर्ण गान हें-- ग्राम, आरण्य, ऊह तथा ऊह्य। 

सामवेद का महत्त्व संगीत की दृष्टि से बहुत अधिक है। इससे भारतीय संगीत का 
उद्भव हुआ। सामवेद के रागों का विकास धार्मिक तथा सांस्कृतिक दोनों प्रकार के गीतों 
से हुआ। सामगान की अनेक विधियों में (जो सामवेद के ब्राह्मण-ग्रन्थों में विहित हैं) अब 
कुछ ही शेष हैं। 

4. अथर्ववेद : अथर्ववेद में यज्ञ से भिन्न विषयों का विपुल संकलन है। बहुत दिनों 
तक कर्मकाण्ड से इसे पृथक्‌ रखा गया था। त्रयी का अर्थ तीन वेद होता है, जिसमें अथर्ववेद 
का समावेश नहीं होता। किन्तु वैदिक परम्परा में ही उसे ब्रह्मवेद कहा गया है अर्थात्‌ वह 
ब्रह्मा नामक ऋत्विज्‌ के उपयोग के लिए है। वस्तुत: अथर्ववेद को अथर्वाङ्गिरस वेद 
कहा जाता था। अर्थात्‌ इसके दो ऋषि थे -- अथर्वा और अड़िगरा। 

इस वेद का विभाजन 20 काण्डों में किया गया है, जिनमे सूक्त और मन्त्र हे। सूक्तों की 
संख्या 731 तथा मन्त्रों की 5849 है। इनमें से लगभग 1200 मन्त्र ऋग्वेद संहिता से लिए गए 
हैं। इस वेद का षष्ठांश गद्य में है। काण्डों के विभाजन में कोई विषय-व्यवस्था नहीं है, किन्तु 
एक सूक्त में किसी एक ही विषय से सम्बद्ध मन्त्र हैं। आरम्भिक काण्डों का संकलन व्यवस्था 
विशेष के अन्तर्गत है, क्योंकि प्रथम काण्ड में चार मन्त्रों वाले, द्वितीय काण्ड में पाँच मन्त्रों 
वाले, तृतीय में छ: मन्त्रों वाले, चतुर्थ काण्ड में सात मन्त्रों वाले और पंचम काण्ड में आठ 
या अधिक मन्त्रो वाले सूक्त रखे गए हैं। छठे काण्ड के 142 सूक्तों में सभी तीन मन्त्र वाले हैं। 

इसी प्रकार सातवें काण्ड के 118 सूक्तों में एक-दो मन्त्रों वाले सूक्त हैं। पन्द्रहवाँ एवं 
सोलहवाँ काण्ड गद्य में है। ये भाषा-शैली की दृष्टि से ब्राह्मण-ग्रन्थों के समान लगते हैं। 

अथर्ववेद में ही सर्वप्रथम लौकिक विषयों को व्यापक महत्त्व दिया गया है। इसलिए, 
इसकी विषयवस्तु में बहुत विविधता मिलती है। जीवन के प्राय: सभी पक्षों का स्पर्श इसमें 
हुआ है, किन्तु विशेष रूप से तात्कालीन विश्वासों का प्रकाशन इसमें अधिक है। इसी 
क्रम में अभिचार (मारण, मोहन, उच्चाटन आदि) से सम्बद्ध क्रियाओं का निरूपण है। 
अध्यात्म-विद्या, शत्रुनाश, आरोग्य-प्रापि, गृह-सुख, कृषि में वृद्धि, भूत-प्रेतों का निवारण, 
कीट-पतंगों का नाश, इष्ट वस्तु का लाभ, विवाह, वाणिज्य, पितरों की पूजा आदि का 
विवेचन अथर्ववेद के मन्त्रौ में है। विविध रोगों का स्वरूप बतलाकर उनके निवारण की 
व्यापक विधि इसमें दी गई है। कहीं सर्प-विष के नाश की प्रार्थना है, तो कहीं रोगों के 
निवारण के लिए शमीवृक्ष से प्रार्थना की गई है। कहीं जीविका- प्राप्ति के लिए प्रार्थना है। 
ब्रह्मचर्य की महत्ता बतलाने के साथ-साथ सौमनस्य के लिए प्रार्थना भी की गई हे--“मै 
तुम्हारे मन को सौहार्द तथा सौमनस्य से युक्त करता हूँ। सभी लोग परस्पर प्रेम रखें, जैसे 
गाय अपने बछड़े से रखती है। पुत्र पिता का अनुगामी हो, माता वात्सल्यमयी हो, पत्नी 
पति से मधुर वाणी का व्यवहार करे। भाई-भाई से द्वेष न करे, न बहन-बहन से द्वेष रखे, 
सभी अच्छे संकल्प लेकर कल्याण युक्त वाणी बोलें।” अथर्ववेद के बारहवें काण्ड में 
भूमिसूक्त है, जिसमें पृथ्वी की महत्ता का प्रतिपादन है। इसी में कहा गया हे-- माता भूमि: 
पुत्रो अहं पृथिव्याः। अर्थात्‌ पृथ्वी मेरी माता है, में उसका पुत्र हूँ। 

अथर्ववेद में दार्शनिक सूक्त भी आए हैं, जो ब्रह्म, तप और असत्‌ के विषय में विचार 
करते हैं। ये विचार बाद में उपनिषदों में विकसित हुए। सामान्य वैदिक धर्म की मुख्य धारा 
से पृथक्‌ विशुद्ध लोक-प्रचलित विश्वासों का प्रतिपादक होने के कारण अथर्ववेद का 
वैदिक साहित्य में स्वतन्त्र महत्त्व है। 
ब्राह्मण ग्रन्थ 
भारतीय परंपरा मन्त्र और ब्राह्मण दोनों को वेद कहती है (मन्त्रब्राह्मणयोवेदनामधेयम्‌), 
किन्तु, आधुनिक विचारक वेद से केवल संहिता-भाग का ही ग्रहण करते हैं। ब्राह्मण शब्द 
ब्रह्मन्‌ से बना है, जिसका अर्थ है-- वेद (ब्रह्म) से सम्बद्धो अत: वेदों की शाखाओं की 
व्याख्या करने के लिए पृथक्‌-पृथक्‌ ब्राह्मण ग्रन्थ लिखे गए। यद्यपि इनका स्वरूप मूलत: 
धार्मिक है, पर राजनीतिक, सामाजिक तथा दार्शनिक विषयों का भी इनमें समावेश है। ये 
सभी विषय मन्त्रों की व्याख्या से ही जोड़े गए हैं। वैदिक कर्मकाण्ड का विकास इन्हीं ग्रन्थों 

से जाना जा सकता है। इनके अतिरिक्त सृष्टि से सम्बद्ध पौराणिक कथाएँ भी ब्राह्मणों में 
आई हैं। वस्तुत: वैदिक संहिताओं के प्रतीकात्मक अर्था को ब्राह्मणों में विस्तार दिया गया 
है। इनमें मत्स्य द्वारा सृष्टि की रक्षा, शुन:शेप की बलि दिए जाने से रक्षा इत्यादि कथाएँ हैं। 
यहाँ प्रत्येक याज्ञिक विधान से कोई न कोई आख्यान जोड़ दिया गया है। 

ऋग्वेद-संहिता से सम्बद्ध दो ब्राह्मण-ग्रन्थ हैं ऐतरेय और कौषीतकि। पहले में 40 
और दसरे में 30 अध्याय हैं। दोनों में विषयवस्तु की बहुत समानता है। इनमें सोमयाग, 
अग्निहोत्र, राजसूय, राज्याभिषेक इत्यादि का विवरण दिया गया है। ऐतरेय ब्राह्मण ऐतरेय 
महीदास की रचना है, जबकि कहोड़ कौषीतकि ने कौषीतकि ब्राह्मण की रचना की। इन 
दोनों में सरल गद्य का प्रयोग है। 

शुक्लयजुर्वेद की माध्यन्दिन और काण्व दोनों शाखाओं के ब्राह्मण ग्रन्थों का नाम 
शतपथ है, किन्तु दोनों शाखाओं के शतपथ ब्राह्मण पृथक्‌-पृथक्‌ हैं। इनमें अध्यायों की 
योजना में अन्तर है। माध्यन्दिन शतपथ में 14 काण्ड तथा 100 अध्याय हैं, जबकि 
काण्व शाखा के शतपथ में 104 अध्याय तथा 17 काण्ड हैं। शतपथ ब्राह्मण ऋग्वेद के 
बाद वैदिक साहित्य में सबसे बड़ा ग्रन्थ है। इसमें दर्शपूर्णमास, पितृयज्ञ (श्राद्ध), उपनयन, 
स्वाध्याय, अश्वमेध, सर्वमेध इत्यादि का वर्णन है। पूरे ब्राह्मण-ग्रन्थ में याज्ञवल्क्य को 
प्रामाणिक माना गया है, क्योंकि इसी ऋषि ने सूर्य की उपासना करके शुक्लयजुर्वद की 
प्राप्ति की थी। अग्नि-चयन वाले अध्याय में शाण्डिल्य ऋषि को प्रामाणिक माना गया है। 
बृहदारण्यक उपनिषद्‌ इसी ब्राह्मण का अन्तिम भाग है। 

कृष्णयजुर्वेद से सम्बद्ध तैत्तिरीय ब्राह्मण है, जो वास्तव में तैत्तिरीय संहिता का ही 
परिशिष्ट है। संहिता में कुछ अनुक्त विषय रह गए थे जिनकी पूर्ति इस ब्राह्मण में हुई है। 
इस वेद की अन्य संहिताओं (काठक, मैत्रायणी आदि) में तो ब्राह्मण ग्रन्थ अंग रूप से ही 
मिले हुए हैं। तैत्तिरीय ब्राह्मण में तीन अष्टक या काण्ड हैं, जिनमें अग्न्याधान, गवामयन, 
सौत्रामणि इत्यादि यज्ञो का वर्णन है। 

सामवेद से सम्बद्ध कई ब्राह्मण हैं, जैसे ताण्ड्य (पञ्चविंश), षड्विंश, जैमिनीय 
इत्यादि। ताण्ड्य ब्राह्मण में प्राचीन दन्तकथाओं के साथ व्रात्यो (आर्य जाति से बहिष्कृत 
वर्ग) के पुन: वर्णप्रवेश का वर्णन है। षड्विंश ब्राह्मण में चमत्कार और शकुन से सम्बद्ध 
अद्भूत ब्राह्मण नामक एक अध्याय है। जैमिनीय ब्राह्मण में तीन भाग हैं तथा यह शतपथ 
के समान महत्त्वपूर्ण है। इसमें विज्ञान की भी सामग्री मिलती है। इनके अतिरिक्त सामवेद 
से सम्बद्ध दैवत, आर्षेय, सामविधान, वंश, छान्दोग्य, संहितोपनिषद्‌ इत्यादि कई ब्राह्मण- 

ग्रन्थ हैं। अथर्ववेद से सम्बद्ध एक गोपथ ब्राह्मण मिलता है, जिसमें दो भाग हैं-- पूर्व 
गोपथ और उत्तर गोपथ। इसमें सृष्टि, ब्रह्मा, ब्रह्मचर्य, गायत्री आदि की महिमा का वर्णन 
है। इसमें ओंकार के साथ त्रिमूर्ति (ब्रह्मा, विष्णु और शिव) का भी उल्लेख है। 

ब्राह्मण ग्रन्थों में सांस्कृतिक तत्त्वो का बीज भी प्राप्त होता है, जैसे- सृष्टि की व्याख्या, 
वर्णाश्रम-धर्म, स्त्री-महिमा, अतिथि-सत्कार, यज्ञ का महत्त्व, सदाचार, विद्यावंश इत्यादि। 
आरण्यक 
आरण्यकों की रचना वनों में हुई। वनों में रहकर चिन्तन करने वाले ऋषियों ने वैदिक 
कर्मकाण्डवाद से पृथक्‌ रहकर उनमें प्रतीक खोजने की चेष्टा की। ब्राह्मणों के परिशिष्ट के 
रूप में विकसित आरण्यकों में यज्ञ के अंतर्गत अध्यात्मवाद का पल्लवन किया गया। कर्म 
की यही व्याख्या आगे चलकर मीमांसा-दर्शन, धर्मशास्त्र तथा कर्मवाद में विकसित हुई) 
वानप्रस्थों के यज्ञों का विधान करने के साथ-साथ उपनिषदों के ज्ञान-काण्ड की भूमिका 
भी आरण्यकों में तैयार की गई। प्राणविद्या का विवेचन आरण्यकों का वैशिष्ट्य है। 

इस समय सात आरण्यक ग्रन्थ उपलब्ध हैं। ऋग्वेद के आरण्यक- ऐतरेय और 
कौषीतकि, ये दोनों इन्हीं नामों वाले ब्राह्मण-ग्रन्थो के अंग हैं। यजुर्वेद के बृहदारण्यक, 
तैत्तिरीयारण्यक तथा मैत्रायणीयारण्यक नामक तीन आरण्यक हैं। सामवेद के जैमिनीय 
और छान्दोग्य आरण्यक मिलते हैं। इन सभी में अपनी शाखाओं से सम्बद्ध कर्मों का 
विचार किया गया है, साथ ही संन्यास-धर्म का भी महत्त्व बतलाया गया है। बृहदारण्यक 
में कहा गया है कि इसे जानकर मनुष्य मुनि बन जाता है। आत्मा को जानकर वह ब्रह्मलोक 
की कामना करते हुए परिव्राजक बनकर पुत्र, वित्त और लोक की एषणा (इच्छा) का त्याग 
करता है तथा भिक्षाचर्या करता है। 


उपनिषद्‌ 


वैदिक साहित्य में प्रचार की दृष्टि से सर्वाधिक महत्त्व उपनिषदों का है। इनकी महत्ता 
दार्शनिक विचारों के कारण है, जिनसे ये देश-विदेश में लोकप्रिय हैं। दाराशिकोह ने 
इनका अनुवाद फारसी में किया था। पुन: यूरोपीय भाषाओं में भी इनका अनुवाद हुआ। 
फ्रांसीसी दार्शनिक शापेनहावर ने कहा था -- “उपनिषद्‌ मेरे जीवन तथा मृत्यु दोनों के 
लिए सान्त्वनादायक हैं।” 

प्राचीन उपनिषदों की संख्या 13 थी, किन्तु कालान्तर में इनकी संख्या शताधिक हो 
गई। परवर्ती उपनिषदों में विभिन्न मतावलम्बियों ने अपने धर्मा का सार प्रकट किया, किन्तु 

इनका सम्बन्ध वैदिक साहित्य से स्थापित नहीं हो सकता। वैदिक शाखाओं मे मौलिक 
रूप से दार्शनिक चिन्तन के लिए विकसित उपनिषदों की गणना इस प्रकार की जाती है-- 


ऋग्वेद से सम्बद्ध -- ऐतरेय तथा कौषीतकि। 

कृष्णयजुर्वेद से सम्बद्ध -- कठ, श्वेताश्वतर, मैत्रायणी (मैत्री) तथा 
तैत्तिरीय 

शुक्लयजुर्वेद से सम्बद्ध -- ईश तथा बृहदारण्यक। 

सामवेद से सम्बद्ध -- छान्दोग्य तथा केन। 

अथर्ववेद से सम्बद्ध -- प्रश्न, मुण्डक तथा माण्डूक्या 


उपनिषदों में प्राय: संवादों के द्वारा तत्त्वज्ञान समझाया गया है। उनमें पुरुष के शरीर 
में प्राणादि की प्रतिष्ठा, आत्मा से सृष्टि की उत्पत्ति, विद्या और अविद्या का अन्तर, जगत्‌ 
और आत्मा के स्वरूप, ब्रह्मतत्त्व इत्यादि विषय बहुत रोचक शैली में समझाए गए हैं। 
कहीं प्रश्नोत्तर के द्वारा, तो कहीं दृष्टान्तों के द्वारा इन विषयों का निरूपण हुआ है। उपनिषदों 
में गद्य और पद्य दोनों का प्रयोग है। बृहदारण्यक तथा छान्दोग्य बड़े उपनिषद्‌ हैं शेष लघु 
हैं। माण्ड्क्योपनिषद्‌ में तो केवल 12 वाक्य हैं। ईशोपनिषद्‌ में 18 मन्त्र हैं, जो यजुर्वेद 
के चालीसवें अध्याय के रूप में हैं। कठोपनिषद्‌ में यम-नचिकेता के संवाद में आत्मा 
का स्वरूप बतलाया गया है। बृहदारण्यक में जनक-याज्ञवल्क्य के शास्त्रार्थ से ब्रह्म का 
निरूपण है। इस उपनिषद्‌ में याज्ञवल्क्य की विदुषी पत्नी मैत्रेयी तथा उनसे शास्त्रार्थ करने 
वाली गार्गी की कथा आई है, जिससे उस युग की विदुषी स्त्रियां का पता लगता है। 

उपनिषदों के आधार पर वेदान्त-दर्शन का विकास हुआ, जिसके फलस्वरूप ब्रह्मसूत्र 
की रचना बादरायण ने की। महाभारत के भीष्मपर्व में अवस्थित गीता भी उपनिषदों के 
दर्शन को ही पौराणिक शैली में प्रस्तुत करती है। उपनिषदों में परम सुख की प्राप्ति का मार्ग 
समझाया गया है। ब्रह्म के लक्षण हैं सत्‌, चित्‌ और आनन्दी इन तीनों की व्याख्या 
उपनिषदों में सम्यक्‌ रूप से की गई है। 

शंकराचार्य ने मुख्य 10 उपनिषदों पर भाष्य लिखकर अद्वैतवाद का प्रवर्तन किया। 
इसी प्रकार वेदान्त के विभिन्न सम्प्रदायों में उपनिषदों की अपने-अपने ढंग से व्याख्या की 
गई। उपनिषदों में दर्शन-शास्त्र के अमूल्य रत्न भरे पड़े हैं 


वेदाङ्ग 


कालक्रम से वैदिक संस्कृत के स्थान पर लौकिक संस्कृत का प्रचलन होने पर, वैदिक 
मन्त्रों का उच्चारण करना तथा अर्थ समझना कठिन हो गया। यास्क ने कहा है कि वैदिक 

अर्था को समझने में कठिनाई का अनुभव करने वाले लोगों ने निरुक्त तथा अन्य वेदाड्गों 
की रचना की। वेदों के छ: अंग माने गए--- शिक्षा, कल्प, व्याकरण, निरुक्त, ज्योतिष तथा 
छन्दो इन्हें समझने वाला व्यक्ति ही वेदों का सही उच्चारण, अर्थबोध एवं यज्ञ कार्य कर 
सकता था। इन सभी शास्त्री के ग्रन्थ लौकिक संस्कृत में लिखे गए, क्योंकि इनके विकास 
का कारण ही था वैदिक संस्कृत का प्रयोग समाप्त हो जाना। इनका काल 800 ई. पू. से 
प्रारम्भ होता है। 


शिक्षा --- यह उच्चारण का विज्ञान है, जो स्वर-व्यञ्जन के उच्चारण का विधान 
करता है। इसका विस्तार प्रातिशाख्य ग्रन्थों में मिलता है। वेदों की पृथक्‌-पुथकू 
शाखाओं का उच्चारण बतलाने के कारण इन्हें प्रातिशाख्य कहा जाता है। 
ऋक्प्रातिशाख्य शौनक-रचित ग्रन्थ है, जो ऋग्वेद के अक्षरों, वर्णो एवं स्वरों की 
संधियों का विवेचन करता है। इसी प्रकार अन्य वेदों के भी प्रातिशाख्य हैं, जो उन 
वेदों के उच्चारणों का वैशिष्ट्य बतलाते हैं। ये सभी सूत्र रूप में हैं 

कल्प - यह मुख्यत: वैदिक कर्मकाण्ड का प्रतिपादन करने वाला वेदाङ्ग है। 
कल्प का अर्थ है विधाना यज्ञ-सम्बन्धी विधान कल्प सूत्रों में दिए गए हैं। कल्प 
के चार भेद हैं, जिन्हें श्रौतसूत्र, गृह्यसूत्र, धर्मसूत्र तथा शुल्बसूत्र कहते हैं। ये चारों 
विभिन्न वेदों के लिए पृथक्‌-पृथक्‌ हैं। श्रौतसूत्र मे श्रौतयज्ञो का विधान है, जैसे-- 
दर्शपूर्णमास, अग्निहोत्र, चातुर्मास्य, वाजपेय, अतिरात्र, पितृमेध इत्यादि। इस समय 
आश्वलायन, शांखायन (ऋग्वेद), कात्यायन (शुक्लयजुर्वेद), जैमिनीय (सामवेद) 
वैतान (अथर्ववेद) इत्यादि श्रौतसूत्र उपलब्ध हैं। गृह्यसूत्र गृह्याग्नि में होने वाले 
संस्कारों तथा गृह्ययागो का वर्णन करते हैं, जैसे -- उपनयन, विवाह आदि। सभी 
वेदों से सम्बद्ध लगभग 20 गृह्यसूत्र प्राप्त हैं धर्मसूत्रों में मानव-धर्म, समाज-धर्म, 
राजधर्म तथा पुरुषार्थो का वर्णन है। इस समय छः: धर्मसूत्र मिलते हैं- गौतम, 
आपस्तम्ब, वसिष्ठ, बौधायन, हिरण्यकेशी और विष्णुधर्मसूत्र। ये धर्मसूत्र ही 
परवर्ती स्मृतियों के आधार हैं। शुल्ब का अर्थ है मापने का सूत (धागा)। इन सूत्रं में 
यज्ञवेदिका के निर्माण आदि का वर्णन रेखागणित (ज्यामिति) की सहायता से किया 
गया है। 

व्याकरण-- इसे वेदों का मुख कहा गया है। इस शास्त्र में प्रकृति और प्रत्यय के 
रूप में विभाजन करके पदों की व्युत्पत्ति बतलाई जाती है। व्याकरण की बहुत लम्बी 
परम्परा इन्द्र आदि वैयाकरणों से चली, किन्तु उस परम्परा के अवशेष यत्र-तत्र 
उद्धरणों में ही पाए जाते हैं। प्रथम उपलब्ध व्याकरण ग्रन्थ के प्रणेता पाणिनि ही 

हैं, जिन्होंने अष्टाध्यायी के रूप में वैदिक और लौकिक संस्कृत दोनों भाषाओं का 
व्याकरण लिखा है। व्याकरण से वेदों की रक्षा होती है तथा वही पदशुद्धि का विचार 
करता है। सम्प्रति पाणिनि की अष्टाध्यायी ही व्याकरण का प्रतिनिधि-ग्रन्थ है, जिस 
पर टीकाओं की समृद्ध परम्परा मिलती है। 

निरुक्त -- इसका अर्थ है निर्वचन। वैदिक शब्दों का अर्थ व्यवस्थित रूप से 
समझाना ही निरुक्त का प्रयोजन है। इस समय यास्क-रचित निरुक्त ही एक मात्र 
उपलब्ध निरुक्त है। वैदिक शब्दों का संग्रह निघण्ट्र (पाँच अध्याय) के रूप में प्राप्त 
होता है। उसी की व्याख्या यास्क ने निरुक्त के 14 अध्यायों में की है) यास्क का 
काल 800 ई. पू. माना जाता है। निरुक्त वेदार्थज्ञान की कुंजी है। 

ज्योतिष --- यह काल का निर्धारण करने वाला वेदाङ्ग है। वैदिक-यज्ञ काल 
की अपेक्षा रखते हैं और वे किसी निश्चित काल में ही सम्पादित होते हैं, तभी 
उनका फल मिलता है। इसका निश्चय ज्योतिष करता है। काल का विभाजन, मुहर्त 
का निश्चय, ग्रहों-नक्षत्रों की गति का निर्धारण इत्यादि ज्योतिष के ही विषय हैं। 
लगधाचार्य ने इन कार्यो के लिए वेदाङ्ग ज्योतिष नामक ग्रन्थ लिखा था। इसके दो 
संस्करण हैं- आर्च ज्योतिष (ऋग्वेद से सम्बद्ध) जिसमें 36 शछोक हैं तथा याजुष्‌ 
ज्योतिष (यजुर्वेद से सम्बद्ध), जिसमें 43 श्छोक हैं। 

छन्द --- यह पद्यबद्ध वेदमन्त्रो के सही-सही उच्चारण के लिए उपयोगी वेदाङ्ग है। 
इससे वैदिक मन्त्रों के चरणों का ज्ञान होता है। इसका ज्ञान वैदिक मन्त्रों के उच्चारण 
के लिए आवश्यक है। इससे छन्द: शास्त्र का महत्त्व सिद्ध होता है। वेदों में सात 
मुख्य छन्द प्रयुक्त हैं-- गायत्री (आठ अक्षरों के तीन चरण), अनुष्टप्‌ (आठ अक्षरों 
के चार चरण), त्रिष्टुप्‌ (11 अक्षरों के चार चरण) बृहती, जगती, पङ्क्ति, उष्णिक्‌। 
छन्दः शास्त्र जानने से वैदिक मन्त्रों के चरणों की व्यवस्था समझी जा सकती है तथा 
मन्त्र-पाठ के समय उचित विराम हो सकता है। 

वेदों और वेदाड्गों के सम्यकू ज्ञान के लिए कालान्तर में कुछ परिशिष्ट ग्रन्थ भी लिखे 
गए। इन ग्रन्थों को अनुक्रमणी कहते हैं। इनमें देवता, ऋषि, छन्द, सूक्त इत्यादि की गणना 
हुई है। सभी वेदों की पृथक्‌-पृथक्‌ अनुक्रमणियाँ हैं। ऋग्वेद की अनुक्रमणियाँ शौनक 
ने लिखीं। ऋग्वेद के देवताओं की अनुक्रमणी के रूप में छन्दोबद्ध ग्रन्थ बृहद्देवता 
उपलब्ध है। यह बहुत महत्त्वपूर्ण ग्रन्थ है। इसमें आठ अध्याय तथा 1204 शछोक है 

इसी प्रकार, ऋक्सर्वानुक्रमणी, छन्दोऽनुक्रमणी, आर्षानुक्रमणी आदि परिशिष्ट ग्रन्थ 
हैं। यजुर्वेद के परिशिष्ट कात्यायन ने रचे। अथर्ववेद के परिशिष्टो में सर्वानुक्रमणी 
महत्त्व रखती है। इसमें अथर्ववेद के प्रत्येक काण्ड के देवताओं, ऋषियों, सक्तो और 
मन्त्रों का विवरण है। ये परिशिष्ट वेदों की रक्षा करने में महत्त्वपूर्ण योगदान करते रहे 
हैं। इन्हीं के कारण वेदों में एक अक्षर की भी न्यूनता और वृद्धि नहीं हो सकी है। 

संस्कृत साहित्य के प्रथम चरण में विकसित वैदिक वाङ्गमय की व्याख्याएँ परवर्ती 


युग में बहुत दिनों तक होती रहीं। व्याख्याओं के संबंध में विभिन्न मत चलते रहे और 
विभिन्न भाषाओं में इनके अनुवाद भी होते रहे हैं। आधुनिक युग में इन वैदिक ग्रन्थों के 
अच्छे-अच्छे संस्करण व्याख्याओं और अनुवादो के साथ प्रकाशित हुए हैं। 

ध्यातव्य बिन्दु 


वैदिक साहित्य - धार्मिक खं लौकिक विषयों से परिपूर्ण वैदिक संस्कृत में 
लिखित बहुमूल्य साहित्यिक परम्परा। 

वैदिक साहित्य का विकास काल -- 6000 ई.पू. से 800 ई.पू. तका 

वैदिक साहित्य के विकास के चार चरण-- (1) संहिता, (1) ब्राह्मण, 
(11) आरण्यक एवं (19) उपनिषद्‌। 

संहिता -- वैदिक मन्त्रों का सड़ग्रह। 

संहिता के चार मुख्य रूप -- (1) ऋग्वेद संहिता, (11) यजुर्वेदसंहिता, (11) सामवेद 
संहिता एवं (¡४) अथर्ववेदसंहिता। 

यज्ञ के चार ऋत्विज -- (1) होता, (1) अध्वर्यु, (1) उद्गाता एवं (४) ब्रह्मा। 
सूत्र-साहित्य -- कर्मकाण्ड से सम्बद्ध कल्प-ग्रन्था 

सूत्र साहित्य के मुख्य चार भेद - (1) श्रौत, (1) गृह्य, (11) धर्म एवं (४) शुल्ब। 
ऋग्वेद -- ऋचाओं का संकलन एवं सप्तसिन्धु प्रदेश की तात्कालिक सभ्यता और 
संस्कृति का चित्रण करने वाला अद्वितीय ग्रन्थ। 

° समय - 6000 ई.पू. से 1200 ई.पू. (विभिन्न विद्वानों के मतानुसार) 

° मण्डल-_ 10 

° _ सूक्त -- 1028 

° क्रचाओं की संख्या -- 10580 

ऋग्वेद की उपलब्ध शाखाएँ -- शाकल, आश्वलायन एवं शांखायन। 

यजुर्वेद -- अनुष्ठान विषयक संहिता। 

यजुर्वेद के दो रूप -- (1) कृष्णयजुर्वेद एवं (1) शुक्लयजुरवेद। 

कृष्णयजुर्वेद की प्रसिद्ध शाखा -- तैत्तिरीय संहिता। 

कृष्णयजुर्वेद की अन्य संहिताएँ -- (1) मैत्रायणी, (1) काठक एवं (1) कपिष्ठल। 
शुक्लयजुर्वेद की प्रसिद्ध शाखा - वाजसनेयी संहिता 

शुक्लयजुर्वेद में अध्याय- 40 

सामवेद -- मन्त्रगानयुक्त एवं छन्दोबद्ध रचना। इसी वेद से सङ्गीत शास्त्र की 
उत्पत्ति हुई 

सामवेद की प्रसिद्ध शाखा -- कौथुम शाखा। 

अथर्ववेद -- अध्यात्म विद्या, शत्रुनाश, आरोग्य-प्राप्ति, कृषिवृद्धि, विवाह, 
वाणिज्य, अभिचार आदि से सम्बद्ध-मन्त्रों का संकलन। 

अथर्ववेद का अन्य नाम -- अथर्वाङ्गिरस वेद। 

ऋषि अथर्वा और अड़िगरा। 


काण्ड -- 20 
सूक्त -- 731 
मन्त्र 5849 


ब्राह्मण ग्रन्थ ब्रह्मन्‌’ अर्थात्‌ वेद (ब्रह्म) से सम्बद्ध। वैदिक मन्त्रों की 
कर्मकाण्डपरक व्याख्या करने वाला ग्रन्थ 

ऋग्वेद संहिता से सम्बद्ध ब्राह्मण ग्रन्थ -- (५) ऐतरेय ब्राह्मण एवं (1) कौषीतकी 
ब्राह्मणा 

शुक्लयजुर्वेद का ब्राह्मण -- शतपथ। 

कृष्णयजुर्वेद का ब्राह्मण -- तैत्तिरीय। 

सामवेद से सम्बद्ध ब्राह्मण-ग्रन्थ ताण्ड्य, षड्विंश, जैमिनीय इत्यादि| 
अथर्ववेद का ब्राह्मण-ग्रन्थ --- गोपथ। 

आरण्यक -- ऋषियों के वैदिक कर्मकाण्ड से सम्बद्ध चिन्तन प्रधान ग्रन्थ। 
उपलब्ध आरण्यक -- 1. ऋग्वेदीय- (1) ऐतरेय एवं (1) कौषीतकि 

1. यजुर्वेदीय- (1) बृहदारण्यक, (11) तैत्तिरीय एवं (11) मैत्रायणीय। 

|. सामवेदीय - (1) जैमिनीय एवं (1) छान्दोग्य। 

उपनिषद्‌ -- वैदिक साहित्य के ज्ञानप्रधान आध्यात्मिक ग्रन्थ। 

उपनिषद्‌ के विषय -- आत्मा, जीव, जगत्‌, ईश्वर, ब्रह्म, मोक्ष आदि पर विचार| 
मुख्य उपनिषद्‌ -- 13 

वेदाङ्ग -- वैदिक मन्त्रों के उच्चारण, अर्थबोध तथा उपयोग हेतु निर्मित ग्रन्था 
वेदाङ्ग के छ: भेद -- () शिक्षा (उच्चारण की विधि) 


(1) कल्प (कर्मकाण्ड तथा आचार) 

(1) व्याकरण (शब्दों की व्युत्पत्ति) 

(५) निरुक्त (वैदिक शब्दों का निर्वचन तथा व्याख्या) 

(४) ज्योतिष (यज्ञ के काल निरूपण) 

(५) छन्द (अक्षरों की गणना के आधार पर पद्यात्मक 
मन्त्रों के स्वरूप का निर्धारण तथा नामकरण) 


अभ्यास-पश्न 





. वैदिक साहित्य के विकास का समय बताइए। 

. संहिता किसे कहते हैं? मुख्य संहिताओं के नाम लिखिए। 

. ऋत्विजो के नाम तथा कार्यो का उल्लेख कीजिए] 

. ब्राह्मणग्रन्थो की रचना का उद्देश्य क्या था? 

. किन ग्रन्थों से वानप्रस्थ आश्रम का सम्बन्ध था? 

. उपनिषदों को वेदान्त क्यों कहते हैं? 

. वेदाङ्ग किसे कहते हैं तथा इसके अन्तर्गत किन-किन शास्त्रों को लिया गया है? 
. कल्पसूत्र के मुख्य भेदो के नाम लिखिए। 

. ऋग्वेद में आर्यो की किन भावनाओं का संग्रह है? 

. ऋग्वेद में कितने मण्डल हैं? 

. सूक्त किसे कहते हैं? 

. ऋग्वेद के सूक्तों की संख्या बताइए। 

. ऋग्वेद में ऋचाओं की कुल संख्या कितनी है? 

. ऋग्वेद में किस मण्डल की ऋचाएँ. सबसे पुरानी मानी जाती हैं? 

. आर्य लोगों ने ऋग्वेद में किन-किन देवताओं को प्रमुख स्थान दिया? 

. ऋग्वेद में मुख्यत: किन लौकिक विषयों का वर्णन मिलता है? 

. सृष्टि प्रक्रिया का वर्णन ऋग्वेद में कौन से सूक्त में किया गया है। 

. यजुर्वेद की मुख्य शाखाएँ बताइए। 

. शुक्लयजुर्वेद की प्रसिद्ध शाखा का नाम लिखिए] 

. 20. 


यजुर्वेद की अधिक लोकप्रियता का क्या कारण है? 

सामवेद के मन्त्रों का गायन कौन-सा ऋत्विक करता है? 

सामवेद के किन गानों की संख्या सर्वाधिक है? 

सामवेद के विषय में 50 शब्दों में लिखिए] 

वेदत्रयी में गिने जाने वाले वेदों के नाम बताइए। 

अथर्ववेद के रचयिता कौन थे? 

अथर्ववेद के मन्त्रों में किन-किन बातों का वर्णन है? 

ब्राह्मण ग्रन्थों से क्या तात्पर्य है? 

ऋग्वेद संहिता से सम्बद्ध ब्राह्मण के नाम लिखिए] 

ऐतरेय ब्राह्मण किसकी रचना है? 

ब्राह्मण ग्रन्थों में सबसे बड़ा कौन-सा ग्रन्थ है? 

याज्ञवल्क्य ने शुक्लयजुर्वेद की प्राप्ति कैसे की? 

ब्राह्मण ग्रन्थों में किन विषयों का वर्णन हुआ है? 

आरण्यको की रचना कहाँ हुई? 

आरण्यकों में किन विषयों की चर्चा की गई है? 

मुख्य आरण्यक ग्रन्थों के नामों का उल्लेख कीजिए। 

शापेनहावर ने उपनिषदों के विषय में क्या कहा था? 

मौलिक उपनिषदों की संख्या कितनी थी? उनके नाम लिखिए। 
यम-नचिकेता का संवाद किस उपनिषद्‌ में है? 

उपनिषदों के आधार पर कौन-से दर्शन का विकास हुआ? 

ब्रह्मसूत्र के रचयिता कौन थे? 

ब्रह्म के किन रूपों की व्याख्या उपनिषदों में की गई है? 

उपनिषदों का प्रथम भाष्य किसने लिखा है? 

निरुक्त का संकलन क्यों किया गया? 

वेदाङ्ग शब्द का अर्थ स्पष्ट कीजिए। 

प्रातिशाख्य नामक ग्रन्थ में किस वेदाङ्ग का विस्तार हुआ है? 

कल्प से आप क्या समझते हैं तथा उसके मुख्य भेद कौन-कौन से हैं? 
गृह्याग्नि में होने वाले संस्कारों का वर्णन किस सूत्र में किया गया है? 
परिशिष्ट ग्रन्थों की रचना क्यों की गई? 

नीचे लिखे वाक्यों में रिक्त स्थानों की पूर्ति कीजिए 

(क) मानवधर्म, समाजधर्म, राजधर्म और पुरुषार्थो का वर्णन ................... सूत्र में हुआ है। 
(ख) .."रे............ को वेदों का मुख कहा गया है। 

(ग) वैदिक शब्दों का वैज्ञानिक रीति से अर्थ समझाना .................... का प्रयोजन है। 
(घ) वैदिक मन्त्रों की पद्यबद्ध रचना का नियामक ..................... शास्त्र है। 
(ङ) काल का निर्धारण करने वाला शास्त्र ...................... कहलाता है। 

